


Lehen il-Malti

MAHRUG
MILL-"GHAQDA TAL-MALTI" (UNIVERSITA').



"MIN MA JAFX ILSIENU U JMAQDRU
HU IBLAH GHAL DARBTEJN".

X'FIH DAN IL-GHADD:

E. B. Vella
Editorjal

Kif ra Malta kittieb ta' Gwida
Mera ta' Qlib mill-
"Kummiedja Divina"
ta' Dante Alighieri

Zminijietna

Ejja, Grigal

Lis-Sunett

Tal-Bon Ton...

Fil-Mewt ta' Bro. Gorg F.S.C.

Lill-Bandiera Maltija

Kliem u Ghidut it-Tfal

Il-Bomba Atomika

Recensjonijiet

ID-DIREZZJONI

Prof. G. AQUILINA, B.A., LL.D.,
Ph.D. (Lond.)

JOS. GALEA

LOUIS ELLUL

Dun FRANS CAMILLERI

ROS. BRIFFA, B.Sc., M.D.

A. CREMONA

AESOP

Kku. T. XIBERRAS

Dun KARM

G. CASSAR PULLICINO

M. GAMBIN

D.F.C.

G.D.

G.Z.C.

L-ISTUDENTI U L-KONKORS TEATRALI

Billi huma mhabbfin bl-eżamijiet, l-istudenti tal-Fergha Drammatka, Ghaqda tal-Malti (Università), ma setghux jieħdu sehem fil-Konkors Teatrali, bħalma xtaqu.

Hawn taht jidhru zewg ittri li għaddew bejn is-Segretarju tal-Fergha Drammatka (Università) u s-Segretarju tal-Konkors: 'Union' ta' l-Università Rjali, 220, Triq San Pawl, Valletta. 27 ta' April, 1946.

Lis-Segretarju, Kumitat Organizzatur,
Konkors Teatrali 1946.

Sinjur,

Wasilna l-programm tal-'Konkors Teatrali 1946' li inti għogbok tibagħtilna.

Gejt mitlub mill-Kumitat Eżekuttiv tal-Fergha Drammatka, Ghaqda tal-Malti (Università), biex irroddlok hajr u fl-istess waqt nixtieq, lilek u lill-Kumitat Organizzatur, kull suċċess fil-hidma tagħkom biex tghollu d-Drama Maltija u biex Malta jkollha t-Teatru Nazzjonali tagħha. Dawn huma l-ghanijiet tagħna wkoll.

Għoddni dejjem tiegħek,
G. SALIBA,
Segretarju, Fergha Drammatka.

TWEGIBA

65, Tower Road—Sliema.
Id-29 ta' April, 1946.

Lis-Segretarju, Fergha Drammatka,
Ghaqda tal-Malti (Università).

Sinjur,

Il-kelmejn sbieħ tiegħek wasluli sewwa sew waqt laqgħa tal-Kumitat Organizzatur li talabni aizzikhajr—lilek u lill-Kumitat Eżekuttiv.

Huwa ta' farag kbir għalina li naraw l-istudenti universitarji tagħna, il-mexxejja gejjiena tal-Poplu Malti, jingħaqdu magħna fil-hsieb tal-Konkors Teatrali li l-ghan ewlieni tiegħu huwa t-tagħlim tal-kotra u l-mixi 'l quddiem ta' Lsien Art Twelidna. Dawn huma l-ewwel passi għall-bini ta' Teatru Nazzjonali.

Fil-waqt li nixtiqilkom kull progress fl-istudji tagħkom,

Nitolbok tghoddni dejjem
Hukom f'isem Malta,

N. BIANCARDI,

Segretarju.

LEHEN IL-MALTI

MAHRUG mill-“GHAQDA TAL-MALTI” (UNIVERSITA’).

APRIL-GUNJU 1946.

IS-SITTAX-IL SENA

Għadd 182-184.

E. B. VELLA

Il-moviment Malti tilef wiehed mill-aqwa hbieb kittieba tiegħu — E. B. Vella, storjografu u awtur tal-kotba Gabra ta’ Ward.

L-aħħar li rajnieh xi jumejn qabel ma miet. Ma’ l-aħħar għafsa ta’ l-id, donnha l-aħħar tislma tiegħu lilna bħala hbiebu fisser l-għoqla tiegħu mhux li kien ser imut, imma li ma kienx sa jilhaq jara mitmuma u stampata L-Istorja ta’ l-Imdina li kien ilu jaħdem is-snin fiha. Quddiemna ibnu Eustace wiegħdu li kellu jtemmhulu hu dan ix-xogħol u missieru kien donnu thenna.

Raġel mill-aħjar, habrieki u studjuż, E. B. Vella lahaq mela post fl-istorja tal-kitba Maltija. F’harġa oħra nqibu kitba itwal fuqu.

Għalissa nfakkru mewtu b’dan is-sunett sabiħ li kitiblu Dun Karm u li kien ferhan bih hafna u li qatt kien holom, kif lanqas hlomna aħna, li kellu jservi bħala epitaffju tal-mewt tiegħu.

L-“Għaqda” taqti l-għomor lil martu, uliedu u qrabatu.

Malti tassew! Malti fil-qalb, habbejtha

Lil din l-art ekejtna fejn twelidt tarbija;

Fraħt bil-gmiel li jlibbisha w qatt ma nsejtha.

Fejn kienet xierqa, l-kelma tal-foħrija.

Malti fil-ħsieb, oh b’liema reqqa flejtha

Id-damma mżewqa tal-grajjiet Maltija!

Kemm qassantha sabiħ, u kemm għanejtha

B’kitbiet mirquma ü bid-dehen mimlija!

U Malti wkoll f’għamilek, qatt ma tegħja

Tgħallem lil għajrek dak li tgħallimt int,

Biex tajfa aħjar fiż-żgħar u l-kbar tithejja.

Aghnet hekk ’il quddiem u s-Sema miegħek :

Għad joktor dak li int bil-għaqal ħzint :

Oħrajn għad jimxu fuq il-passi tiegħek.

IL-BNIEDEM MAGNA

(Editorjal tal-Prof. G. AQUILINA, B.A., LL.D.,

Ph.D. [LOND.]

“Inferior powers—I was going to say infernal powers—plotted an inverse experience for mankind... What would happen... if the moral effort should turn on its tracks at the moment of attaining its goal, and if some diabolical contrivance should cause it to produce the mechanisation of the spirit instead of the spiritualisation of matter?”

HENRI BERGSON: *The Meaning of War*, p. 35.

IL-FILOSFU Lhudi Henri Bergson, li m'ilux li miet, u li dan l-aħħar bintu saret Kattolika, kiteb dal-kliem fi żmien meta d-dinja ma kenitx għadha taf bil-bomba atomika. Issa li x-Xjenza kinfet din il-għoidda ta' qirda kbira naraw kemm tassew hi f'waqtha l-mistogsija ta' Bergson. Minn mindu l-magni bdew jiehdu l-post tal-bniedem dejjem inhass il-biża' li żmien bi żmien il-magna kienet għad tirkeb il-bniedem sa ma tagħmlu magna bħalha u sa mill-1748 tabib militari Franciż, Lamettrie, hareġ ktieb fuq hekk nisnu "L'Homme Machine". Minn dak iż-żmien 'il hawn kemm sar aktar jixirqilna dan l-isem ikrah—Il-Bniedem Magna!

L-ikbar hsara li gratilna f'dawn l-aħħar sekli, saritilna mħabba l-fiducja għamja li l-kotra l-kbira tan-nies qiegħdu fir-Raġuni waħedha, fir-Raġuni saffa maqtugħa minn dik il-Fidi sħiħa li fuqha jinbena s-soprannatural. Mhux għax ir-Raġuni minnha nfisha iagħmel il-hsara, imma f'idejn in-nies tad-dinja, l-ikbar minnhom mogħmija minn hafna interessi tal-but u gibdiet tal-qalb imħassra, ir-Raġuni qaṣla baqa' jisthoqqilha isimha u sar aktar jixirqilha l-isem ta' bluħa u ta' għajb. Imma f'għajnejn in-nies fiergħa li m'għandhomx żmien jaħsbu u jhossu, ir-razzjonalizmu dandan il-libsa tas-sultan u waqqa' gaddejja taħt riglejh ir-Religjon u xandar bħala hrafa 'l Alla, l-Infern u l-Genna u l-Knisja Nisranija bil-qassisin u l-Gerarkija kollha. Għalhekk rajna taqa' bla saħħa fl-art u tissahħam fit-trab iċ-civiltà Nisranija, bit-tradizzjonijiet qodma ta' fidi miwghula u drawviet sbieħ ta' gima, lil Dik il-Qawwa Qadima li tinsab moħbija lilhinn mis-sensi. Għax ir-razzjonalizmu wara li tħabat sa ma għaleb il-għlieda qaddisa ta' l-Insara t-tajba, jassar l-imħuħ tad-dinja b'formula qarrieqa li għal min m'hux imghallem biżżejjed tinħass donnha l-aqwa u l-aħħar sfida lir-Religjon. Ir-razzjonalizmu għallem li kull ma l-

briedem jaf, jafu biss mis-sensi, li għalhekk jagħmel oġġett ta' xjenza t-tagħrif biss li jinkiseb bis-sensi. Issa billi l-veritajiet tal-fidi ma jistgħux ikunu milkuga bis-sensi, jiġi waħdu li l-Fidi hija haġa sentimentali u anti-xjentifika. Ibda minn Alla. Dan ma jidherx bis-sensi. Mela Alla jew ma jinstabx (Ateizmu) jew inkella jista' jinstab imma ma nistgħux inkunu nafuh (Anjosticiżmu). U meta nwiegħbu min-naħa tagħna li l-holqien imżewwaq bil-miġja ta' l-istaġuni, xtejjel, oqmra u kwiekeb, sħana u xitiet f'newbit-hom, bħala effetti ta' kawża, jagħtu xhieda haġja Tiegħu, ir-razzjonalisti jwiegħbu li dak kollu li jaqa' taħt is-sensi hu x-xogħol ta' haġna setgħat għomja tan-Natura li għal haġna miljuni ta' snin ilhom jiltagħgu u jaħbtu bejniethom sakemm minnhom harġet b' accident il-haġja kif nafuha l-hum. Il-ġhalieħ il-haġja, kif iġħallmu r-razzjonalisti, wara dawn il-miljuni ta' snin, mhix kief fazi avanzata tal-materja magħġuna mill-qawwiet materjali misterjużi li nisslu taħrik kbir fil-materja, bħalma t-tefġha ta' l-id tmissel taħrik u xeh̄ta fil-ġebbla mitfugħa sakemm dan it-taħrik intiseġ man-natura materjali tal-holqien, taħrik materjali li jissejjaħ "istint" fil-bhejjem u "intelligenza" fil-briedem.

Is-seklu dsatax li ra x-xandir ta' l-Origin of Species ta' Darwin, xogħol kbir imma miġhum u applikat hażin, zied isahħaħ iċ-vaħdjet tar-razzjonalizmu billi deher li waqqa', kif hasbu dawn, il-ġrajja li tingħad fil-Ġenesi, dwar il-holqien tal-briedem mit-trab ta' l-art. U t-tjorija ta' Darwin baqgħet tissahħaħ bil-kawża ta' għadam u skeletri ta' hlejjaq li kienu jgħixu eluf ta' snin ilu u li juru bini ta' 'iġsma bejn dak tal-briedem u dak ta' l-antropojdi. Il-Bibbja kienet attakkata bl-egħruq u x-xniexel l-aktar mill-istudjużi Ġermaniżi, li hattewha kelma kelma sa ma hadulha ruħha u ġibuha fix-xejn. Imbagħad x'għajb waqa' fuq il-Bibbja rajnieħ dan l-aħħar fi żmien in-Naziści meta, taħt it-tmexxiġja ta' Rosenberg, dan il-Ktieb, blata tal-Knisja, safa' bħal kull ktieb ieħor tal-hrejjeħ ktieb tal-Folk-lore, drawwiet u superstizzjonijiet Lhudin, ktieb razzista Semitiku. Mal-Bibbja Nisranija waqgħet il-filosofija Tomista bit-tagħlim tagħha kollu dwar it-tajjeħ u l-hażin, jiġifieri, waqgħet l-etika jew il-morali Nisranija. U f'lokha daħal it-tagħlim materjalista, utilitarju ta' Bentham u Spencer u skond dawn, il-moralità m'għandhiex haġja minnha nfisha, imma għandha haġja biss sakemm hi marbuta ma' dan jew dak il-briedem. Jiġifieri, m'hemm xejn tajjeħ jew hażin minnu nnifsu imma hu tajjeħ jew hażin dak biss li wieħed iħoss li huwa hekk għalih. Kull haġa li ma tiswiex għalih hi hażina u kull haġa li tiswa għalih

hija tajba. U sakemm ma thabbatax lis-Socjeta', ma hemm l-ebdaliġi morali li tista' tikkundannak. U x'nihi h'ief wirja tal-hażen ta' dan it-tagħlim; il-gwerra kerha li għadna kemm hrigna minnha, gwerra li, skond dan it-tagħlim, kienet tajba għall-Germaniżi mill-ghajnejn ta' Hitler, u hażina għall-egħdewwa tagħhom mill-ghajnejn ta' l-Allijati?

Issa gara li dawk l-istess nies li xerrdu dil-filosofija qarriega, wara li tiegħmu l-imrar tal-frotta tat-tagħlim tagħhom, qegħdin jintebħu kemm kienet tassew hażina s-sigra li hawlu. Fi kliem ieħor, qegħdin jintebħu li t-tajjeb u l-hażin jeżistu fihom infushom u mhux biss sakemm jaqblu jew ma jaqblux lil dak li jkun. Jeżistu fihom infushom, maqtuġħin mill-bniedem; jeżistu f'Ala u ma jistgħux jeżistu mingħajru kif Hu ma jista'x jeżisti h'ief fih innifsu.

Id-dinja giet fil-kliem ta' l-Imghallem. Wara li għaddiet 'il quddiem hařna fil-gherf u rfinat l-istudji tagħha, u xerrdet il-filosofija materjalista, dawk li daqu l-frotta morra qegħdin jitgħallmu li s-sigra tingħaraf mill-frott tagħha. Qegħdin jintebħu li r-razzjonalizmu hu s-sigra l-hażina ta' l-infern li tagħmel frott velenuż. Għalhekk dil-gwerra issa qanqlet urajha fost hařna n'ies li jaħsbu, nies ta' rieda tajba, ix-xewqa li fl-Ewropa jerggħu jit-qajmu l-valuri morali tar-Reliġjon Nisraniġa, il-valuri li nebbħu d-Divina Commedia ta' Dante u s-Summa ta' San Tumas. M'aħ-niez innaqqsu mill-kobor tar-Raġuni, imma l-moħħ tal-bniedem waħdu, bħal tifel zġħir li ma jafx it-triq, ma jařalx id-dar tiegħu li hiġa d-dar tal-verità kollha, jekk ma jkollux min jurih it-triq. Ir-raġuni waħidha tista' tixxebbah lill-fanal kbir li l-lampa tiegħu miřgħula ma ddux dawra mejt b'ix turi n-naħat kollha ta' l-inħawi lill-ġifen li jkun qiegħed ifittex il-kenn mill-gharqa. U jigri għalhekk li għax dal-ġifen bid-dawl tal-fanal jara naħa waħda biss, jaqbad rotta hařina, jidħol fuq skoll u jinkalja jew jegħreq. Tassew li hi dawl ir-Raġuni u iblah hařna min lir-Raġuni jagħmilha gwerra għax bid-dawl tagħha biss aħna ningħażlu mill-bhej-jem l-oħra. Kif għedna l-hażin mhux qiegħed fir-raġuni nfisha imma fil-fehma mghawġa ta' dawk li jidhrilhom li d-dawl tar-raġuni waħedha jista' juri l-inħawi kollha. L-istorja turi li mar-raġuni jeħtieġ taħdem il-qalb — il-qalb ukoll għandha x-xogħol tagħha. Kif kiteb Pascal "La coeur a ses raisons que la raison ne connaît point : on le sait en mille chose... Nous connaissons la vérité, non seulement par la raison, mais encore par le coeur; c'est de cette dernière sorte que nous connaissons les premiers prin-

‘cipes...’ (Pensées). *Dan il-ħsieb ifissru wkoll il-versi ta’ Fennyson:*

‘A warmth within the breast would melt
The freezing reason’s colder path,
And like a man in wrath, the heart
Stood up and answered — I have felt!’

Ir-razzjonalisti jichdu l-eżistenza tar-ruħ jew billi jghidu li ma teżistix jew inkella li teżisti biss bhala forma iktar gholja u perfezzjonata ta’ l-ist. nt li naraw fil-bhejjem. Ukoll kieku kellna nħallu barra l-argumenti shaħ tal-filosofija Tomista, ingħid għaliya dejjem kienet biżżejjed l-intwizzjoni tiegħi minfi bhala bniedem li għandi setgħa ġewwa fija li nahseb u nitkellem, nifrah u niddejjag biha. Waqt li kull wieħed minna jhoss ruħu mibni minn hafna bċejeċ kull wieħed minna jhoss ukoll li l-ħsieb fil-moħħ ma jsir minn l-ebda waħda minn dawn il-hwejjeg. Inħossu li hemm setgħa ġewwinija f’kull wieħed minna li m’għandhiex x’taqsam imma li tingeda bil-ġisem biex hi tithaddem mingħajr b’daqshekk ma ssir biċċa waħda mill-ġisem. Biex nagħtu eżempju, meta n-nifs iġhaddi minn go strument muzikali tal-fomm, minn dan l-istrument johroġ hafna daqq, noti misfruda jew muzika. Imma dan in-nifs jonkella dan id-daqq ma jingħaddx biċċa minn dan l-istrument muzikali. L-istrument muzikali jaqdi lin-nifs biss u jibdlu f’muzika. Hekk ukoll il-ġisem jaqdi lir-ruħ biex din tista’ tahseb u thoss. U hekk kif in-nifs minfuh go strument muzikali tajjed idoqq muzika tajba u meta hu minfuh go strument ħażin johroġ muzika ħażina, ir-ruħ ukoll taħdem tajjed jew ħażin skond il-ġisem, li hu strument tagħha, ikunx tajjed jew ħażin, qawwi jew marid, mingħajr imma ma l-istrument wil-muzika, jew il-ġisem wir-ruħ ma jsiru haġa waħda.

Għax ir-ruħ hi n-nifs t’Alla u l-ġisem hu l-ghamara tiegħu, dawki li bħal Bergson jemmnu fl-ispirtu divin tal-bniedem jaraw f’din iċ-ċaħda u tinziġh ta’ l-ispirtwalità li qiegħda ddallam id-dinja s-saltna tal-ħażen. B’tinziġh ta’ l-ispirtwalità rridu nfissru l-għajb li d-dinja għamlet lilha nfisha billi neħħiet minn fuqha l-libsa li tixriqha, il-libsa tar-ruħ Nisranija, u bħal mara ħażina li taġhti ruħha f’idejn l-irġiel, waqqgħet in-nies fid-dnub bil-għera ta’ ġisimha. Għarwiena, mingħajr satar, maħruqa minn waħda mill-ehrex gwerer, id-dinja tithabat biex kieku tgħatti l-faqar u l-għera tagħha bir-razzjonalizmu xjentifiku. Imma r-razzjonalizmu l-lum ħareġ fallut u ħtija tal-filosofija razzjonalista li ċaħdet il-valuri spiritwali issa d-dinja tinsab maħruqa mill-mibegħda ta’

bejn l-aħwa. Il-kruha ta' Nuremberg, il-waħx tal-bomba atomika u ħwejjeg oħra ħżiena jixhdu r-responsabbiltà tal-ġnus kollha għall-ħsara li sabet ruħha fiha d-dinja. Għax mhux il-Ġermanja Naziista biss imma d-dinja kollha ċaħdet ir-ruħ u immekkanizzat, l-ispirtu tal-bniedem sakemm dan sar magna u, bħal ġisem illup-pjat mill-morfina, ma baqax iħoss iżjed. Il-materjaliżmu mgħolli għall-ġieh ta' dottrina politika nazzjonali fir-Russja, għamel ħsara kbira fil-letteraturi tad-dinja. F' Malta sa issa l-letteratura tagħna għadha safja minn dawn il-ħtijiet. Għadna ngħixu għal rasna u qajla għandna rbat ma' kurrenti letterarji ta' l-ispirtu mħawwad ta' kittieba barranin bħalma huma l-kittieba Inglizi, Amerikani, Franciżi u Taljani ta' żmenijietna. Rajna kif il-letteratura barranija tal-lum, b'ieq taqta' r-rbat ma' l-imghoddi tal-kultura Nisranija, ħarbet il-forom, ir-ritmu, il-muzika, l-ispirazzjonijiet ta' żminijiet oħra, żmenijiet li nebbħu l-kobor tal-letteratura u arti Nisranija, li tawna poeti kbar bħal Dante, Milton, Francis Thompson, Frangisk d'Assisi u Juan de la Cruz. Jewwilla Freud ma għal-limniex li hi ħrafa l-moralità u ħrafa l-biża' ta' l-Infern u r-reliġjonijiet? U xinih skond Freud u xjenzati oħra materjalisti l-intwizzjoni ta' veritajiet soprannaturali u tal-ġmiel kġief taqriq tal-moħħ imħawwad, imfixkel minn fdatijiet preistoriċi? U għax niafxu l-egħjun tal-fidi l-kbira, ġiet fix-xejn l-ispirazzjoni u l-poeta rajnieh dan l-aħħar snin bħad-daqqaq mingħajr l-istrument, jew sieket jew inkella jħewden, nervuż jew eċċentriku, imxabba' minn ħajja kerha u bla ħajr li hu jaħbat ipingħiha kif inhi jew kif jidħirlu li hi f'versi nervużi u koroh bħalha. Fi kliem ieħor, dik hi l-poezija li ħafna m'għadhomx jaħmlu għax imħawda. Imħawda l-poezija bħalma mħawwad il-moħħ u bħalma mħawda d-dinja.

Imma dawok li bħal Bergson jemmanu fl-ispirtu divin tal-bniedem għad baqagħlhom it-tama li d-dinja xi darba ttajjar il-madmad tal-ġasar tagħha, twaqqa' l-bibien li għalquha f'ħabs iswed, toħroġ għall-beraħ u mill-ġdid tithenna bil-khula u d-difa tas-smevwiet. Imma dan isir biss meta l-bniedem jifhem, bħalma f'hem Pascal, u Dun Karm fil-poezija L-Jien u Lulhinn Minnu. li l-qalb u l-moħħ, Xjenza u Fidi, iridu jaħdmu t-tnejn flimkien għax ma jistgħux iġhaddu mingħajr xulxin. Dak in-nhar biss ir-raġuni ma tibqax tixbah lill-fanal li jixhet id-dawl tiegħu naħa waħda. Dak in-nhar biss, meta flimkien mal-qalb li temmen, ir-Raġuni tkun bħal fanal li jdawwal l-inħawi kollha fid-dlamijiet tal-lejl b'ieq juri l-art lill-iġfna mitlufa fil-baħar imqalleb.

KIF RA MALTA KITTIEB TA' GWIDA

Ta' JOS. GALEA

GHANDI quddiem i daqsxejn ta' ktieb li xtrajt dan l-aħħar minn fuq il-Monti bi ftit soldi. li billi hu daqsxejn qadim, sew fit-tagħrif, kemm **fid-data tiegħu, bih nistgħu naraw x'kienet** il-hajja, u kif kienet Malta, dwar mitt sena ilu.

Il-ktieb jismu *Hand-Book for Egypt* miktub minn Sir Gardner Wilkinson F.R.S., stampat Londra fl-1847.

Minn dak li jidher fuq il-qoxra tal-ktieb, l-awtur kien taħ li wieħed Malti. ċertu Antonio Saliba, li dak iż-żmien kien joqgħod numru 24, Rue Rivoli, Parigi. Kif wasal Malta ma nistgħux ingħidu, biss kif qalli Guzè, il-bejjiegħ tal-kotba qodma, il-lot li fih, ma' oħrajn, kien hemm dal-ktieb, kien xtrahom mill-Isla ftit żmien qabel tellagħhom fuq it-tilar tiegħu.

Fid-dahla tal-ktieb l-awtur jagħti tagħrif mhux hażin fuq Malta. U billi meta qrajtu għogobni, thajjart naqleb 'l hawn u 'l hinn minnu għal hażna qarrejja ta' *Lehen il-Malti*.

Ibda biex qabel ma jsemmi lil dawn il-Gzejjer, lill-qarrej, li jkun ser jagħmel vjaġġ jew li jkun qiegħed ġa fuq il-bastiment fuq il-vjaġġ tiegħu, iwissih bir-regolamenti tal-Kwarantina li kulhadd jeħtieġ jagħmel fil-Lazzarett, Malta, qabel ma jkun jista' jirfes l-art jew jikkomunika ma' oħrajn.

Bosta kitcieba magħrufa kienu jgħemmu dwar il-hruxija u t-telf ta' żmien tal-Lazzarett. Fost l-oħrajn niftakru f'Byron, il-Kardinal Newman, Sir Walter Scott. Mhux għaliex ma kellniex għax nibzġhu, għax kif naqraw u nisimgħu, dawk iż-żminijiet l-artijiet ta' dwar Malta kienu mċappsa jew bil-Pesta jew bil-Kole'ra, u għaldaqshekk il-Gvern kien żamm iebes għal dik li hi kwarrantina f'Lazzarett.

Fiz-żmien li qed insemmu s-Sur Bonavia kien Suprintendent tal-Kwarantina u tal-Pulizija tax-xatt.

Meta Wilkinson għadda minn Malta, u kien jiġbor il-materjal għall-*Gwida* tiegħu, kienu fetħu bħal *Trattoria* (ħanut tax-xorb) ġo Lazzarett stess, għall-kumdità ta' dawk li kien jeħtieġilhom iġhaddu erbġhin jum hemm ġew. L-*Innkeeper* ta' Lazzarett

kien Gakki Enriquez, u minnġhand dan wieħed kien jista' jiekol li jrid. Il-*Breakfast* kien jiswa xelin u sold biss, u tieġu fih t  jew kaff , bil-halib jew l ;  zewġ bajdiet; butir u ħob . Barra dan kellu wkoll *Breakfast* ieħor ta' skud, b' zieda ta' bi ca laħam moqlija, jew ħuta mixwija. L-ikla kienet tliet xelini, u kont tieġu soppa tal-ħut jew tal-laħam; *entr e* waħda; laħam moqli; platt ħaxix; frott; u ħob . Dik ta' fil-ghaxija. imbagħad, kienet tigik mal-erbgħa xelini u erbgħa soldi, u jkollok soppa bħal ta' nofs in-nhar, *entr e* waħda. laħam moqli, platt ħaxix, platt ħelu, frott, insalata, ġobon u ħob .

Wieħed kien jista' jikri l-ġhamara jew il-b zonnijiet tiegħu minn ġhand l-aħwa Garcin : kont tħallas tlietkarnijiet kull jum ta' sodda tal-ħadid bil-purtiera tan-nemus; tliet soldi ta' mitraħ u  zewġ imħaded;  zewġ lo or sold biss; investi sitt ħabbiet; tapit  zġhir għal ħdejn is-sodda sitt ħabbiet; twaletta bil-friskatur u banju  zġhir sold; u ta' mejda  zġhira u mera tħallas sitt ħabbiet kull jum. Min jikri kollox iħallas tmien soldi biss.

Il-ħsarat kienu għall-kerrej dejjem.

Meta wieħed wara erbgħin jum jieħu l-*prattica*, jiġifieri l-ħelsien tiegħu mill-kwarantina, biex iġorr il-bagalji tiegħu kien iħallas dwar xelin u nofs lill-purtiera talli minn Marsamxett kienu jeħduhomlu l-Lukanda l-Belt.

L-aħjar lukandi l-Belt Valletta kienu ta' Morell fi Strada Forni, ta' Dumsford fi Strada Reale. dik ta' Madame Goubeau fi Strada Reale wkoll, Victoria fi Strada San Giovanni, sew sew quddiem San Gwann. Kien hemm oħra ħdejn l-Auberge d'Aragon jisimha Vicary, u ftit  mien wara tbiddlet fi *Princess Royal Hotel*; *Hotel de la Mediterranee* fi Strada Reale wkoll, u *Hotel d'Orient* fi Strada Santa Lu ija.

Wilkinson x'aktarx jirrikkmanda dik ta' Morell, għalkemm kollha kienu jithallsu xorta.

Kont tista' tikri kaless b' ziemel jew tnejn għal ġimġha jew xaxar sħiħ. u tħallas għaxar soldi kull jum.

Dwar x'wieħed jista' jara hawn Malta, il-*Gwida* ta' Wilkinson hi m zewqa tajjeb ukoll. Kif jidher, dam mhux ħa in hawn biex laħaq g abar dak it-tagħrif kollu għall-ktieb li kien qiegħed ihejji.

Li ġejjin jixirqilhom li wieħed idurhom sewwa, iġhid l-awtur : il-Palazz tal-Gran Mastri, il-Biblijoteka, il-Knisja ta' San Gwann, is-Swar tal-Belt. il-veduti li jidhru mi - zewġ Barrakki, u

l-Palazzi jew l-Auberges tal-Kavalieri, l-aqwa fost l-oħrajn il-Kastilja.

L-aktar li laqtitu lil Wilkinson kienet il-korazza shiħa li kienet tal-Gran Mastru Wignacourt, u li kien libes biex pingieħ il-pittur Caravaggio.

Il-Biblijoteka kien fiha x'tara wkoll. Kienet imwaqqfa mill-**Bali Tencin fis-sena 1790**, meta ta dwar 9,700 volum għall-pubbliku. Kien hemm ukoll hafna teżori tal-Kavalieri li kienu taw żmien hajjithom jew li kienu hallew għall-pubbliku, u wkoll il-kollezzjoni ta' l-antikitajiet li kienu jinsabu kull fejn iħaffru sew Malta kemm Ghawdex.

Isemmi l-lapidi, it-tapezzerija, u teżori oħra f'San Gwann. Ifaħħar il-pittura kollha li hemm f'dan it-tempju, iżda jidhrilha li l-Caravaggio kien il-favorit tiegħu sew. Wilkinson jirakkonta ġrajja dwar dan il-pittur, li għalkemm qallibna kemm-il manuskritt, qatt ma rnexxielna nsibu l-iċken tagħrif dwar is-sewwa tal-ġrajja. Wieħed mill-Kavalieri kellu x'igħid mal-pittur Caravaggio, u waslu biex dan ta' l-aħħar stieden għad-dwell lill-Kavalier. Iżda dan ma setax isehħ għaliex kavalier ma setax jithallat ma' wieħed mhux nobbli jew kavalier bħalu. Għaldaqstant Caravaggio għamel hiltu kollha biex jiltaqa' miegħu għad-dwell u b'hekk jivvendika l-ġieħ tiegħu mkasbar. Ġie Malta u beda jaħdem sengħatu. Aktar tard irnexxielu jaħdem kwadru, il-qtieħ irras ta' San Gwann, dak li hemm fil-kappella fl-istess tempju. U ta' dan ix-xogħol il-Gran Mastru għażlu kavalier. U b'hekk seta' jiltaqa' mal-għadu tiegħu.

Isemmi wkoll il-Qrendi, il-Maqluba, San Pawl il-Baħar, l-Imdina u l-Katakombi, il-Gonna tal-Buskett, il-Villa ta' Sant'Anton, il-Grotta ta' Calypso, u l-Akwedott li bena Wignacourt.

Imbagħad jiddeskrivi tajjeb it-Tempji ta' Haġar Qim, li ffit zmien qabel, kienu mnaddfa bl-amar tal-Gvernatur Bouverie. U wara ta deskrizzjoni żgħira fuq il-Ġgantija ta' Ghawdex.

Semma wkoll li fil-Belt Valletta kien hemm Teatru — il-Manoel — u li fiħ kienu jagħtu opri taljani fl-istaġun tax-xitwa.

U b'dan it-tagħrif Wilkinson, barra milli żewwaq il-ktieb li hu twebbel johroġ għall-ġid ta' min ikun ser jivvjaġġa, għamel ġieħ lil Malta bla qies.

J'Alla kull kittieb jahseb u jikteb dak li kiteb dwarna Wilkinson mal-mitt sena ilu.

**MERA TA' QLIB
MILL-"KUMMIEDJA DIVINA"
TA' DANTE ALIGHIERI**

L-EWWEL KANT TA' L-INFERN

F'nofs il-medda ta' dina l-ħajja tagħna,
Insibni miexi f'masġar mingħajr dawl,
Għaliex, nistqarr, kont tlift it-triq it-tajba.
Ah! biex ngħid liema kien hi ħaġa tqila
Dal-masġar barri, aħrax u xebbiex;
Xhin nahseb fuqu, jerga' l-biza' bija.
Tweġhirt daqshekk, għal ftit ma ntliftx għal kollox!
'Ma, biex niħaddet fuq il-ġid li rajt,
Ser ngħanni l-ħwejjeg l-oħra li ltqajt magħhom.

Ma niftakarx kif dħalt ġo dan l-imkien,
Daqskemm kont qiegħed nongħos dak il-waqt
Li fih ħallejt warajja triq is-sewwa;
'Ma, mbagħad, xhin kont wasalt fil-bidu t'għolja,
Hemmhekk fejn kien jintilef dak il-wied
Li wegġa' 'l qalbi b'taqtigħ kbar ta' biza',
Harist 'il fuq u lmaħt li mal-qućcata
Ga jidhru kienu mriezaq il-pjanet
Li tmexxi 'l-bniedem f'triqtu bla tbatija.
Hassejtu, għalhekk, jedha ftit il-biza',
Li kien ingema' fil-għammieq ta' qalbi
Ma' tul il-lejl fost dieqa li ma bħalha.
U bħal dak li jkun feraq qatgħa baħar
B'nifsu maqtuġħ, kif isib ruħu l-art.
Idur imbellah lejn l-ilmiet qerrieda;
Hekk għamilt jiena : ħsiebi biss fil-ħelsa,
Nitfa' lil ħarsti lura u nqis mistagħġeb
L-atar li l-ebda ħaj għadu qatt ħalla.
Imbagħad, kif serraħt ġismi ftit mill-għeja,
Imxejt biex naqbad dik it-telgħa baħħ,
B'sieqi fis-sod l-aktar saffiena dejjem.

U trakha, kif kont għadni kemm bdejt għaqba,
 Pantera zghira 'ma hafifa bosta
 U b'kisja gild imnaqqax helu helu!
 Hi ma riditx minn quddiem wiċċi titlaq,
 Anzi baqgħet daqshekk timla' l-mogħdija
 Li kont ser nerga' kemm-il darba lura.

Kien għadu qiegħed jahkem iż-żernieg
 U kienet tiela' x-xemx flimkien mal-kwiekeb
 Li kienu magħha meta Ruħ l-imħabba
 Mexxiet għall-ewwel dak il-gmiel ta' hwejjeg;
 Hekk li, biex nitma l-gid, kelli jwennsuni
 Mill-waħx tad-dbiba, bil-gild tagħha mżewwaq
 Il-ħin ta' dik is-siegħa u ż-żmien sbejjah;
 'Ma mhux hekk li ma kelli nkun imkexkex
 Bix-xbieha ta' dorbies li dehret f'daqqa.
 Dan qtajt li kien gej iħebb għalija,
 B'rasu mghollija u b'guħ hekk klubi fuqu
 Li saħansitra l-ajru deher imbezza'
 U warajh lupa li għall-qżież ta' nixfa
 Li kellha fuqha, ħsibtha mgewħa b'kollox
 U 'l mhux ftit nies, sħajjilt, nikket hajjithom.
 Dina nisslitli daqshekk dieqa fija,
 Bil-biza' li gibitli d-dehra tagħha.
 Li qtajt it-tama li nissokta t-telgħa.
 Bħal dak li waqt ir-rebħ tagħtih lublieba.
 'Ma, tasal fuqu s-siegħa tat-telfien,
 Isewwed qalbu u jitbekka l-qagħda;
 Hekk ħasbet thawwad ħsiebi l-lupa mqarba,
 Li l-mixja tagħha fuqi qajla qajla
 Reggħet ressqitni 'l hemm, fejn xemx ma twassal.

Xhin kont qiegħed nitwaddab dejjem 'l isfel.
 Quddiem għajnejja xiref, bla kont nobsor,
 Min, għaliex żamm is-skiet, ħsibtu maħnuq.
 U kif ilmaħtu f'dak l-imkien bla hajja.
 "Ikollok ħniena minni", qbiżt nitolbu,
 "Inti min inti, bniedem jo d-dell tiegħu".
 Iżd' hu wegibni: "Bniedem m'iniex, bniedem
 Kont darba u n-nisel tiegħi kien Lombardu,
 Għax art missieri u omni kienet Mantwa.

Tweidit sab *Julio*, għalkemm f'waqt imwahr,
 U għixt go Ruma taht Awgustu t-twajjeb,
 Fi żmien l-allat, qarrieqa kemm giddieba.
 Jien kont poeta w kont għannejt fuq l-iben
 Sewwa t'Ankiżi, li kien gie minn Trojja
 Wara li safa' rmied Ilju l-imbakbar.
 'Ma, għidli, għaliex riega' qalb dad-dwejjaq?
 Ghax ma titlax il-gebel li jhennik,
 Li jaf id-dhul u l-bidu tal-ferh kollu?"

"Mel'inti dak Virgilju u dik il-ghajn
 Li tohrog minnha xmara t'gherf daqshieq?"
 Jien dlonk wegibtu bil-misthija f'wiċi.
 "O għelm ta' gieħ u dawl għal kull poeta.
 Jiswieli ż-żmien li hlejt u l-ħegga kbira
 Li kelli biex ingħarrex fil-ktieb tiegħek.
 Inti l-imghallem, int l-awtur li ngħożż;
 U inti biss hu dak li minnu ħadt
 L-istil sabih li qed jagħmilli gieħ.
 Ara l-bhima, li mħabba fiha dort,
 Harisni minnha, għaref kbir insemmi,
 Ghax qed inħoss jitriegħed gismi kollu".

"Mehtieg għalik li taqbad xi triq ohra",
 Wegibni, mbagħad, xhin rani qieghed nibki,
 "Jekk trid li tohrog ħieles minn dal-masgar;
 Għaliex id-dbiba, li werzaqt għaliha,
 Ma thalli 'l hadd ighaddi minn triqitha
 U tieqaf hekk li toqtol dak li jkun.
 Hi, min-natura, għandha qalb hekk ħajna
 Li l-kilba fuqha ma tixxabba' qatt
 U, wara l-ikel, thossha iżjed migwieħa.
 Bosta huma l-bhejjem li thobb tghammar magħhom
 U m'aktar għad trid tghammar sakemm jasal
 Il-Kelb li jgiegħilha tnin bl-uġiħ ta' qalb.
 Dan la jkun jixba' bl-art lanqas bl-istann,
 'Ma jtiegħem biss imħabba, gherf u qawwa,

U t-twelid tiegħu jsir fuq friex tal-feltru. (1)
 Hu jkun helsien għal dik l-Italja msejkna,
 Li rat għaliha l-mewt Kamilla, xebba,
 W Ewrjalu u Turnu u Nizu, lkoll midruba.
 U jkeċċi 'l din il-lupa minn kull belt:
 Sakemm reġa' jkun bagħatha ġo 'l-infern,
 Minn fejn telqitha l-ewwel darba l-ghira.
 Għalhekk, għall-aħjar tiegħek, nifhem ngħidlek
 Li tiġi wrajja w zommni b'mexxej tiegħek.
 Sakemm ngħaddik minn ġo l-inkien dejjiemi,
 Fejn tisma' dlonk l-għajjat ta' qtiegħ il-jies.
 Li toħroġ ta' kull waqt l-erwieh batuta,
 Mikluba b'xewqa kbira għat-tieni mewt;
 U tara wara wkoll lil dawk li, hienja,
 Qegħdin fin-nar għax jittamaw li jidhlu,
 Meta jmiss lilhom, qalb in-nies qaddisa.
 Jekk trid, imbagħad, li titla' żżur lil dawn,
 Ruħ ohra ssib aktar mistħoqqa minni,
 Li nlaqqgħek magħha kif inkun hallejtek.
 Għax dak l-imperatur, li hemm fuq jamar,
 Billi kont hadtha kontra tusijietu,
 Ma jridx li jiena nidhol ġewwa beltu.
 Hu jaħkem kullimkien, m'hemmhekk is-saltna.
 Hemmhekk il-belt u l-ogħla maqgħad tiegħu.
 Ah! hienja r-ruħ li jagħżel għal hemm fuq!"

U lilu jien: "Poeta, nerga' nraħham,
 F'isem dak Alla, li ma kontx għaraft,
 Biex inkun hrabt dal-ħażen u l-aġhar.
 Għaddini minn fejn għadek kif semmejt
 Hekk illi nara l-bieb tal-qaddis Pietru
 U lil dawk li, qed tgħidli, huma hekk kiebja."
 Imbagħad hu mexa u jien zammejt warajh.

LOUIS ELLUL.

(1) Dan il-vers fit-Taljan huwa ftit indallam. Hawn kommentaturi li jgħibuh, "E sua nazione sarà tra *Feltro* e *Feltro*", u aħrain li jiktub, "E sua nazione sarà tra *Feltro* e *Feltro*". Billi lili toghġobni l-ewwel in: pre-tazzjoni, hsibt li naqleb il-vers kif jidher hawn fuq. Għal min toghġbu tat-tieni, il-vers jista' jinqaleb: "U t-twelid tiegħu jsir bejn *Feltru* u *Feltru*."

IL-11 TA' MEJJU

Tar-REV. FILIPPU GRECH, B.A., B.D.

XENI mill-isbah ta' drawwiet Maltin turina l-festa tal-Qaddis tar-rahal. Il-festa tibda minn erbat ijiem qabel : ma' l-ewwel tat-Tridu, jibdew jitwahnflu mat-toroq kull xorta ta' tizjin : arkati tal-hadid, pilastri u kolonni. ward tal-karti minn kull lewn, liedna, pavaljuni, bandieri, bozoz taż-żejt, xema' u *luce elettrica*. Tibda tara mal-faccata tal-knisja jiddendlu s-slielem tal-habel biex jitqiegħdu l-bozoz u tibda tisma' mat-toroq, in-naħa tal-pjazza, ittismir ta' min jarma l-imwejjed, u l-ghajjat ta' min ibiegħ pastizzi, gelati, ruġgati u qubbajt.

Imbagħad bil-ghajjnuna t'Alla tasal lejlet il-festa. Il-ħdax ta' Mejju : x'jum tal-ghageb dan għaż-Zebbuġin !... Sa nofs in-nhar ma tistax tersaq lejn forn ; għax ġewwa : ġenn shiħ, barra : rieħa li xxoqqlok qalbek. Wara nofs in-nhar, fis-siegħa "tagħti l-musketterija". U din hi l-iktar biċċa li lili tolqotni u toghġobni mill-festa kollha. Għax "il-musketterija" tohnoq il-pjazza, iz-zuntier, il-bjut u l-galleriji ta' ma' dwarha bin-nies tar-raħal biss—mhux dik l-ghagħha ta' barranin li jigu filghaxija għall-logħob tan-nar jew biex jisimġhu l-programmi tal-"King's Own" jew "La Valette" —u l dawn in-nies tar-raħal tigborhom mhux bil-libsaa. ta' San Filep. kollha deheb, polki u criket u kull barbazzal ta' erbat ixbar, iżda bla ġlekk u biss bil-libsaa ta' nhar ta' Hadd, u aktarx xuxa ; għax kif iddoqq is-siegħa, jew ma' l-ewwel sparatura, ukoll jekk f'nofs l-ikla eħħilhom jaħarbu "għall-musketterija" ; jistaqsu kemm-il elf bomba fiha, kemm fiha "tal-berqa". u bl-imħatra fuq "kemm-il darba taqta". Dritt wara l-musketterija, fost id-daqq tal-qniepen bil-kbir, il-banda "ta' l-Istilla" (tar-raħal) titlaq minn fuq iz-zuntier bl-innu ta' San Filep, u tibqa' sejra, għal xi tliet sigħat iddur mar-raħal bil-marċijiet.

Ma' l-erbgha jew il-hamsa mbagħad, jibdew il-marċijiet tal-baned barranin. Jibdew jitwahnflu l-irdieden ; il-knisja mahnuqa bin-nies biex jisimġhu l-ghasar bil-mużka. Fil-pjazza l-ghajjat fl-aqwa tiegħu.

- Għaddu ġewwa, sinjuri !... Għandna fuq u isfel, sinjuri !...
- Jaħarqu, shan !...
- Fiha s-siġġ !... Hawni min hu bil-ghatx ? !...
- Bil-lewż, bil-lewż !... Hames soldi r-ratal il-qubbajt !...

— Bis-*sei* tagħżel!... Bis-*sei* tagħżel!...

Din l-aħħar għajta aktarx tkun taħt ilsen; u jekk fil-qrib ikun hemm xi pulizija, din il-għajta ma tinstema' xejn. F'xi rokna tal-pjazza ssib tilar, fuq daqsxejn ta' karrettun, armat b'kull xorta ta' cikkelati, helu, orgnijiet tal-ħalq, kartieri u pakketti tas-sigaretti. u ċekċik ieħor bħal dan. Ma' dwar it-tilar xi erbat itfal ħaffin u xi erba' zghazagh raħlin, bil-qorq u s-sidrija tal-festa. tarahom miġburin, iħallsu. wiehed wara l-ieħor, min sold, min sitta (skond il-ħaġa li jkunu jixtiequ jirbħu), u fuq roqgħa vojta tat-tilar idawru ċ-“ċippitotu” bil-ftehim ma' sid it-tilar li jekk jiġihom is-*sei*, jeħdu dik il-ħaġa li jkunu “dawru għaliha”. (Drabi oħra. iċ-“ċippitotu” jkun fih erbat uċuh biss, immarkati: T—*tutto*; M—*mezzo*; P—*poco*; u N—*niente* : u hawn jirbaħ biss min jiġih it-T imsejjah *tuttu*).

Sid it-tilar ma għandux xogħol ħafif. B'seba' għajnejn irid iġhasses minn naħa biex ma jisirqulu xejn, u mill-oħra biex jara jersaqx lejħ xi pulizija; għax dan il-logħob (forsi għax aktarx li ċ-“ċippitotu” jkun falz, hekk li s-*sei* jew it-*tuttu* ma jiġi qatt), hu projbit mill-liġi. Jekk mela xi pulizija jaħbat je:saq 'l hinn dlonk il-għajta tinbidel u ssir :

— Orgni xelin. orgni xelin!... Ara min ipejjepp hawn!...

U sadattant wasal il-lejl. Eluf ta' bozoz ta' kull lewn idawlu t-toroq, il-pjazez, il-galleriji tad-djar u l-faċċata tal-Knisja. Il-marċijiet jinbidlu f'baned mġhollijin fuq il-palkijiet 'l hawn u 'l hinn fil-pjazza jew ma' dwarha. Imbagħad fl-aħħar titla' l-“King's Own” bil-marċ u quddiemha għexieren ta' gassijiet kbar b'dawl li jgħammex, sfafar tan-nar li jtarrxu, u dħaħen li jifgaw lil kulhadd. Din hi s-siegħa tal-“briju”: irġiel fis-sakra, nisa mwerwrin, għajjat ta' “Viva x-Xwejjah tagħna!” “Viva l-muntanja tal-fidda!” u tfigħ ta' brieret fl-ajru.

Il-baned jibqgħu jdoqqu. sakemm issa—il-lejl daħal sewwa—fost l-eluf u eluf ta' nies li jimlew il-pjazza daqs bajda, tibda sserrep il-kelma ta' għajja : “Il-ħdax u nofs!... x'ħin sa jagħti l-“ġig-ġifogu”?”...

F'daqqa waħda jintefa d-dawl tal-faċċata tal-knisja. Il-baned waqfu; fost il-folla tqum għagħa :

— Sa jahraq!... Sa jagħti!...

Fid-dalma li waqgħet, daqsxejn ta' gass aħdar irqiq jidher jiċ-ċaqlaq fuq irjus il-folla, marbut f'tarf ta' qasba, u riesaq lejn l-

ewwel raddiena. Imiss in-niċċa, il-porvli jiehu, u r-raddiena taqbad tfeffex u tfaqqa' u dđur b'ilwien ta' nar mill-isbah, kollox maħdum b'sengħa tal-għaġeb. Skiet perfett. Fid-dawl tar-raddiena, issa aħdar, issa aħmar. issa isfar, ikhal, abjad, eluf ta' għajnejn ileqqu jidhru mwaħħlin fuq haġa waħda, eluf ta' xofftejn siekta jibqgħu mbexxqa, sakemm għat-tifqigħ tal-bombi xi tarbija tibki, jew għat-tiżwieq tal-lwien, xi "Oh!" twila, twila taħrab minn fomm in-nies imgħaġġba. Imbagħad ċapċip u għajat ta' tifbir għal min ħadem in-nar jiksru f'daqqa s-skiet, malli tispiċċa r-raddiena :

— Viva ż-Zebbuġi!... ma hawnx għalih Lippu!...

U hekk jagħtu r-rdieden kollha, waħda isbah mill-oħra, dik donnha serp jtkagħweg, l-oħra b'tużżana rdieden żgħar iduru kontra xulxin, u dik qisha kewkba kbira. Wara dawn imiss lil dak li jsejhulu : "il-giġġifogu" jew "il-faċċata". Dan hu disinn, aktarx kbir, tal-qasab, marbut ma' pilastru għoljin, b'għadd ta' gas-sijiet li jbiddu l-lewn, u li flimkien jiġu qishom faċċata ta' knisja, **bil-kampnari** u bis-salib bejniethom. Dawn il-gassijiet huma maħdumin b'mod li jistgħu "jitfu" għal xi ftit minuti, hekk li l-ewwel aktarx tixgħel il-"faċċata" kollha, imbagħad tbiddel il-lewn, imbagħad "titfi" l-biċċa tan-nofs (bħal bieb kbir ta' knisja, bil-fron-tispizju u s-salib fuq nett). u jibqgħu biss il-kampnari, sakemm dawn jitfu u tixgħel tan-nofs. Fl-aħħar jerga' jixgħel kollox, u jispiċċa b'musketterija, billi fit-tarf ta' kull gass ikun hemm bomba.

Iżda dan mhux kollox. Wara l-giġġifogu jibqa' dik li ż-Zebbuġin isejhulha "l-miġnuna". Din hi raddiena żgħira li titla' dđur iddur fl-ajru, fejn fl-aħħar tfaqqa' xi bomba jew tnejn li ttella' magħha. Meta tirnexxi, in-nies iċċapċap; meta ma titlax, imħabba xi hsara fix-xogħol. in-nies tgerger, u xi ħadd isaffar; iżda meta fuq l-arblu tagħha tkun imqieghda ta' taħt fuq, u flok ma titla' fl-ajru tinżel tiġri qalb in-nies. kulhadd jista' jaħseb l-għaġha u twerżiq li jquim!

U hekk, bil-"miġnuna" u bid-"daqqa tar-re", tagħlaq lejlet il-festa, li għaliha hi isbah minn jum il-festa stess. mhux biss għax is-Sibt tat-tama, bħalma għaraf G. Leopardi, hu dejjem isbah mill-Hadd tar-rejalta', iżda wkoll għal dik l-*atmosfera*, kollha kemm hi Maltija. li tfewweg mar-raħal, timla' kull dar, u tferraħ kull qalb f'lejlet il-festa.

LILL-BANDIERA MALTĠJA

Hekk, bajda u hamra biss, irridek jiena,
 Bandiera helwa ta' din l-art hanina,
 Għax kull meta s-sibbien habtu għalina
 Hekk, bajda u hamra biss, rawk il-hajjiena.

Bajda u saġja bħas-sema fil-Libiena,
 Meta f'Novembru saġf ieħor jigina;
 Hamra bħad-demem fuq wiċċ ta' xebba rżina
 Minn dawċ li int rabbejt għax-xogħ'l qalbiena.

Hekk, bajda u hamra biss; kull lewn barrani,
 Li jiħhallat ma' lwienek, ikun bli,
 Jew ikun aħdar, iħassarlek ismek.

Mhux ismek biss jiħassar, iżda ġismek,
 Is-sabiħ ġismek ma jibqax li hu:
 Imbagħ'd... ma jiswa xejn tibki l-warrani.

DUN KARM.

FIL-MEWT TA' BRO. GÖRG F.S.C.

Habib, ma nafx jekk switilhiex ir-rebħa
 Lill-mewt illi hafnietek minn dil-hajja,
 Ma nafx jekk inti stajt x issir bħal debħa,
 Li meta tmut, tintemm bla ħjiel ta' grajja.

Le, int mhux hekk; għax int ħarwilt x-witla
 Ta' ismek ġewwa l-qlub ta' tfał tarija;
 Ħarwiltha sabiex tikber, sakemm titla'
 F' sigra mill-kbar ta' mħabba qatt mitfija.

In-noti helwa li fissirt minn qalbek
 Fl-Innu tar-Xirka b' qima 'l de la Salle,
 Sikwit tismagħhom imseħbin ma' talbek
 Telgħin lej s-sema minn ġol-qlub tat-tfał.

Irbaħt lill-mewt fix-xmara tan-Nessejja,
 Ismek miktub fil-qalb ta' tfał għannejja.

13-4.45.

KKU. TONINU XIBERRAS,

(Mexxej ix-Xirka tal-Malti għat-Tfał, Naxxar)

* Brother Gorg hadem hafna għax-“Xirka tal-Malti għat-Tfał” u hajjar bosta tfał għall-ġmiel tal-mużika. Immużika l-Innu tax-Xirka u qiegħed il-kliem ta' xi talb bil-Malti għall-mużika ta' nies kbar, bħalma hi l-Ave Marija ta' Schubert.

ZMINIJIETNA....

Wara li qrajt "Is-Saltna ta' l-Ispirtu"
 Editorjal tal- Professur G. Aquilina,
 f' Lehen il-Malti.

Id-dinja l-lum mahruba
 tiggerra bla taf fejn,
 b'idejha t-tnejn marbuta,
 bil-ghamad iswed dlam fuq il-ghajnejn.

U n-nies, donnhom go gagga
 maghluqa fil-hadid,
 jieklu 'l xulxin, u moħhom
 fil-frugħa biss, fil-gisem u fil-gid.

Għax ruħhom hi maħnuqa
 u mjaßra sew mid-dnub;
 l-imħabba tilfet giehħa;
 f'bejtiet ta' ħmieg u qerq inbidlu l-qlub.

U bl-ghamad fuq għajnejhom
 jghidu li huma għorrief
 għax għandhom dehen tal-ghageb,
 għax issa aktar minn gabel saru ħfief.

Bo'oh li aħna! nsejna
 kemm aħwa hawn mejtin
 li aħna qtilna l-bieraħ,
 u kemm ohrajn bil-ġuħ u mißnijin?

Dan huwa l-gherf ta' žmienna?...
 Dan huwa žmien il-ġenn!
 Kulhadd ihott u jibni,
 għall-qirda ta' xulxin mħawwax iżjed kenn!

Għalieg, jekk għandna l-ħeffa,
 ma nibnulkomx id-djar
 lin-nies bla art u saqaf,
 għalieg ma nitingħux lill-bosta fjar?

Għax rasna ttaqqlat 'l isfel.
 Alla n'ghadux meqjum.
Insejna x'kien qalilna:

"Aġħtina l-ħobż, Missierna, ta' kuljum!"

EJJA, GRIGAL!

Liz-żgħażaġh Maltin.

*Ejja, Grigal qalbieni,
Grigal dejjem ferħan,
Bla teħda l-girja tiegħek
Int li ma tafx serħan;*

*Riekeb iż-żwiemel hojod
Qabbieża bħal dwieb sħan
Imkebbsa minn huġġieġa
Ta' demm żaġħżuġh felħan.*

*Ejja b' għajjat ir-rebħa,
Inti li l-Alpi bist
U bejn għoljiet sidirhom
Nifsejk wesgħin deffist.*

*Ejja kif għadek hieni.
Elf darba hawnhekk irfist
Elf darba ġibt il-ħajja
Xħin hawn qawwi tniffist.*

*Int ftit thobb toqgħod magħna,
Sew sew xi tlitt ijiem,
Għax xħin dewmietetek magħna
Donnha se tkun ta' diem;*

*U l-ħajja mejta tagħna
Donnha se ssib it-tmiern
U tidfen lill-imghoddi
U thaddan lill-quddiem.*

*Erħilek titlaq tigri
Lejn l-Afrika ta' Fuq
Bil-għagla ta' summierna
Li n-namra qed issuq.*

*Għaliex ma tibqax magħna
U l-ħajja tagħna ttuq
Tqajjimna ftit min-nagħsa
U tkisser il-għelug?*

LIS-SUNETT

*Bik għogbu Dante jgħanni malli feġġet
fuq mohħu minn tal-Musa l-ewwel d'ja,
u, meta Mħabba f'qalb Petrarca heġġet,
le qatt għanja ma nstemgħet hekk qawwija.*

*Għanja ckejkna fil-qies, ma fil-ħsieb kbira,
lilek Shakespeare ma stmerrx, tal-weraq Tiegħek
halla Milton fl-Ingliż l-isbaħ tifikira.
Bik kull qabbiel l-għadwiet il-ħżiena miegħek.*

*Int, ja Sunett, fil-ghana Malti tagħna
domt leħnek ma sammajt: bil-għanja tqila
tiegħek fostna kien l-ewwel li semmagħna*

*leħnek l-Imgħallem u mbagħad fuq it-tifsila
tiegħu, bħala Missier ta' kitba ġdida,
l-Uhied għannewk tal-qalb fl-isbaħ taqvida.*

A. CREMONA.

TAL-BON TON

*Arha għaddejja, qisha Klijopatra,
Mneħrha fl-ajru, ma tħares lej' ħadd;
Qisha Helen ta' Troja li għal ġmielha,
Milli jidher, m'hi ser tintesa qatt.*

*Għandha raġun — mhux għaliex hi sabiħa —
Daqsxejn xita twaqqgħalha wiċċha l-art!
Mhux għax intelliġenti—erbgħa u erbgħa
Aktarx jekk tgħoddom iggibhom bil-jard!*

*Tiżfen hażin; bl-Ingliż iċċaflas bl-ikrah;
Inqas taf taqli bajda bla taħraqha.
Lir-raġel, li għal flusha iżżewwiġha,
Inqas ħallietlu ħila biex jiblagħa.*

*Izda kburija, wir-raġuni hi:
Tliet ġimgħat ilu issemmiet mill-“Bee”.*

AESOP

KLIEM U GHIDUT IT-TFAL

(*Studju Folkloristiku ta' G. CASSAR PULLICINO*)

(*Jorbot ma' "Lehen il-Malti" Ghadd 179-181*)

BUWA. De Soldanis ifisser *buwa* bħala l-verb *worob*. Ighid li ssibha kullimkien u jagħti dil-bieċa mehuda minn Plawtu : "*Ecquid tibi videor mammam adire, Cato, quod cibum ac potionem 'buas' et 'pappas' vocant, et patrem 'tatam' et matrem 'mammam',*" (p. 69). Vassalli (p. 58) ighid illi l-kelma hija *voce dei fanciulli colla quale indicano di voler bere*.

BUŻŻU. Skond Vassalli (p. 61) *bużżu* hija *voce bassa* u tfisser "ibleh". Lil wiehed xih għadhom ighidulu *nannu bużżu*. Meta tqum b'għajnejk nofshom magħluqa ighidulek *għajnejk bużża*. Flok *bużżu* tisma' wkoll *qużżu* (q.v.).

ĊOHH. Kiser. Bonelli biss jagħti dil-kelma fl-istudju tiegħu *Il dialetto maltese fl-Archivio Glottologico Italiano* (Supplementi, 1907, Torino, p. 45). Jagħti dan il-kliem *ghamel cōhh*.

DEJDA. Gidja jew haruf. Vassalli jagħti dil-kelma u jgħid hekk fuqha : "*Nomen seu epithetum quod datur cappellae et pecori et quo capra et pecora saepe vocantur.*"

TA' DENBU. Xitan. Lit-tfal ibeżżgħuhom billi jgħidulhom li ġej għalihom "ta' denbu", i.e. ix-xitan, u dan aktarx għax fl-istampi ta' l-inkwatri, ngħidu aħna f'dawk tal-mewt it-tajba u l-mewt il-ħażina, ix-xitan jidher bid-denb.

DIDDA (diddi). Bonelli jfissirha bħala *mammella*. Meta l-omnijiet ikunu sa jreddgħu lil uliedhom ighidulhom : "Hu d-diddi" jew, skond Caruana, "boqqa żejża". Tisma' wkoll *ziżzi* flok *diddi*.

DIDDU. Ugħigh. De Soldanis ifisser il-kelma bħala "*dolore, ferita.*"

DINDI. Sabiħ.

DUDU. Kull haġa ċkejna li tiċcaqlaq tissejjah *dudu* mit-tfal.

GINĠA. Laringa.

GUGU. Gobon. Għadni niftakar li meta konna tfal konna niltaqgħu hafna tfal u wiehed minna kien iqum u jgħid dawn il-kelmiet aktarx biċ-ċajt :

‘Prietka minn tal-lejla,
La ġuġu u anqas nejna’ (q.v.).

GADAJDU. L-istess bħall-Babaw. Tismagħhom iġhidu “Ġej il-Gadajdu għalik!”

GANGI. Din il-kelma għadna niltaqgħu magħha bħala laqam ta’ nies f’xi raħal, imma aktarx m’għadniex inġhiduha fis-sens li qal Bonelli (Supp. Arch. Glot. It. 1907, p. 46) fejn fissirha hekk: “*Crepa! dicesi tra ragazzi battendo il pugno della mano destra sulla mano sinistra in senso di dispetto; dallo Spagnuolo ‘ganga’.*”

GAWGAW. Skond A. Cremona. (*Race, Language and Myth*, fir-rivista *Melita*, Sett. 1921, p. 403) din hija t-taħsira tal-*bawbaw*. Imma l-Gawgaw għandu x’jaqsam mal-Milied biss, għax jorog f’nofs il-lejl—bħal Father Christmas u Santa Claus— u jekk isib mustaċċih miblula iġhid “Ix-xitwa għaddiet”, u jekk isibhom nexfin iġhid “Ix-xitwa għadha ġejja.” Li l-Gawgaw għandu x’jaqsam mal-ħajja taż-żgħar jixhu l-fatt li dari. kif iġhid Patri Magri (*X’Iġid il-Malti*, p. 77), kienu jagħtu dan l-isem lil min jitwieled f’nofs il-lejl tal-Milied. Vassalli (*Lexicon*, 1795, p. 310) isemmi li fi żmien kien għad fadal min jemmen li nies jitbiddlu f’fantazma: “*dicono perciò i ragazzi e le donnicciuole, che tutti coloro i quali nascono nella notte del 25 dicembre al punto medesimo in cui nacque il Messia, finchè vivano, in ogn’anno a quel punto stesso, essendo addormentati, si trasformano e diventano come larva e spettri notturni, e tra gemiti e smanie vanno a percorrere precipitosamente chi le strade pubbliche recandovi sommo terrore, chi le vaste pianure e foreste, e chi le valli e scabrose dirupi, e dopo d’essere stati da natural impeto così miseramente abbattuti se ne ritornano a casa stanchi e malmenati ove dopo riavuta la primaria forma umana si risvegliano.*” L-istess kittieb iġhidilna li xi nies, biex iwettqu dawn il-ħmerijiet ta’ moħhom, iġhidu li marru jfittxu ’l żwiegħom jew ’l uliedhom li jkunu mweldin f’dak il-ħin, u lè ma jsibuhom minn nofs il-lejl sa ftit sigħat wara. imma jsibuhom biss meta jisbaħ u jsibuhom b’ġisimhom imbenġel u mfarrak. Fuq in-nisel tal-kelma, Cremona (op. cit.) ifisser li aktarx ġejja mill-għarbi *babbux* li fl-Isqalli ssir *babbaluci* jew *babbaluciu* u fisser sew *bebbucu* kemm pa-

tri liebes iċ-ċoqqa u raṣu hierġa minn taħt il-kapott. Iżid iġhid hekk : “*the close affinity in shape between the protruding tentacles of the snail’s head and the capuchin’s cowed features is correspondingly borne out by the synonymy in the words ‘babbaluciu’ (from the Arabic primary word ‘babbux’ and the ‘babbaluc’ (a muffled friar) wherefrom the term ‘babaw’ for phantom, in the Siculo-Maltese baby language has been finally evolved. A link between these terms and the epithet of ‘gawgaw’ (corruption of ‘babaw’) given to the phantom on Christmas eve at midnight, in Maltese sayings, can be easily established.*”

GEDUDU. Diminutiv ta’ *gidi* jew *gidja*. Hal Tarxien, meta konna żgħar, kien hemm wiehed tal-ħalib li kien iġħaddi bil-mogħoż iġħajjat : “Ghandu l-geduda!” Taħt il-kelma *gedida* Bonelli (*Supp. Arch. Glott. It.* 1907, p. 46) jidhirlu li hija forma sekondarja mnissla mill-Għarbi *gadjun*, (M. haruf).

GIGGU. Flixkun. Meta l-ommijiet ikunu sa jisqu lit-trabi mill-flixkun iġhidulhom : “Hu l-giggu”.

GINDI. Tigdem. Barra Vassalli, dil-kelma jagħtiha wkoll Bonelli u Caruana. Dan ta’ l-aħħar iġib dan l-eżempju : “Ara jgindik it-tetu.” (q.v.).

HABBI. Flus. Meta jkunu sa jagħtu xi sold liż-żgħar tismagħhom iġhidu “Ejja ntik ħabbi”.

HAI. Karrozza. Bonelli jagħti l-espressjoni “*fuq il-ħaj*” li, kif iġhid hu, tinsema’ Ghawdex biss, u jfissirha “*in carrozza*”. Billi l-karrozza kienet taż-żwiemel sa ftit taż-żmien ilu u mhux tan-nar, naħseb li dil-kelma ġejja mill-*Hej!* li jġhidu meta jsuqu l-bhejjem. Mhux darba u tnejn li t-tfal jagħtu isem lil haġa mill-ħoss li jassoċjaw magħha (qb. *paqqa* għall-karrozza tan-nar mill-ħoss tal-horn). Bejn *ħej* u *ħaj* m’hemm xejn ħlief bidla djalettali.

HAJBU. Falzon (p. 108) iġhid li b’dil-kelma jfissru l-ewwel mixi bil-mod li tagħmel it-tarbija. Il-lum il-kelma *ħajbu* nsibuha bħala laqam ta’ xi nies, fost dawn ta’ wiehed għannejtallab li jaħbat iben wiehed mill-iktar għannejja magħrufa ta’ dari—Rużar l-Għama.

HAJDU HAJDU. Meta t-tarbija taħbat biex tagħmel xi pass u jerħulha timxi waħedha, biex jagħmlulha l-qalb waqt li

jkunu b'ide hom miftuhin biex jilqgħuha, iġhidulha: *Hajdu! Hajdu!*, jew, jekk tkun tifla, *Hajda*. Caruana (p. 225) iġhid li *hajdu* huwa d-diminutiv ta' *ħad* li tisser *wahdu*.

HANNUSA. *Tagħmel hannusa* meta tilgħab ma' geddum it-tar-bija biex ma tħallihiex tibki. Imma Caruana iġhid (p. 233) li dil-kelma "*occorre parlando ai bambini nell'espressione 'Aghmel hannusa', divertendoli a far sporgere le labbra e soffiare forte per le narici, imitando il suono che fanno i porcini*". Bonelli (Suppl. Arch. Glott. It. p. 46, 1907) iġhid li hi *atto del respirare in fretta in fretta per il naso producendo un rumore sordo.*"

HASSULA. Banju, ħasla. Bonelli biss iġib din il-kelma u jagħtiha mill-għerq Għarbi *ġasal*, i.e. *ħasel*. Fil-fehma tiegħi din hija wahda mill-għamliet ta' diminutivi li jsiru billi jdeffsu u twila qabel l-aħħar konsonanti bħal minn *gidja—geduda*; minn *qarn—qarnuna*; u minn *zaqq—zaqquga*.

IXX. Kelma li tisser "*kull ħaġa sabiħa, bħal dawł, eċċ.*" u tin-għad biex isikktu t-tfal. Flok *ixx* ġie li tisma' *ixxi*. Preca iġhid (p. 57) li *ixxi* jgħiduha lit-tfal għaliex "*ai bambini piace la scintillar del fuoco e il tremolar d'una fiammella. Anzi quando tu vuoi far capire ad un bambino che una cosa è bella, tu gli dici 'Ixx!'*"

INTETTI. Kelma li jagħtuha De Soldanis u Bonelli. Dan ta' l-aħħar ifissirha bħala *ċapċipa* bl-id u ta' l-ewwel (p. 481) bħala l-verb *battere, percuotere*.

JASSU. Bravu! Kelma biex jagħtu gost lit-trabi. De Soldanis jikteb hekk fuqha: "*pronunziata dai soli ragazzini in segno di allegrezza per qualche opera fatta dagli stessi, piacevole, e vale 'alla buon ora! Ah! quanto sei bravo.'*" "*Sewwa għal jassu*", frase che significa così ben fatta che non vi si può opporre, questo affare è fatto senza risparmio, senza riguardo, quasi a perpetuo" (P. 266) Caruana jagħti eżempju *Jassu għaċ-ċkejken tiegħi!* u iġhid li l-kelma tin-għad "*ai bambini quando si vuol incoraggiare a far qualche cosa specialmente a star ritti, e camminare, dare i primi passi* (p. 264).

IL-BOMBA ATOMIKA

Ta' MAURICE GAMBIN

FIS-SENA 1896 Henri Becquerel sab li l-element Uranium kien qiegħed jitta' l-hin kollu ċerti raġġi ta' radjo-attività. Sentejn wara Madame u Pierre Curie sabu li element ieħor, Radium, kien qiegħed jitta' l-istess raġġi. Izda dawn ir-raġġi tar-Radium kienu xi miljun darba aktar qawwija minn dawġ ta' l-Uranium. Kixfiet kbar bħal dawn ma setgħux ma jgħagġbux lid-dinja : mill-ewwel bdew isiru kullimkien esperimenti dwar l-atomu ta' dawn iż-żewġ elementi, biex inkunu nistgħu nużaw il-qawwa bla qies li fihom fil-hajja tagħna.

Għax l-għorrief tax-xjenza fehmu li jekk jirnexxilhom jaq-suu mhux atomu wieħed, iżda miljuni u eluf ta' miljuni f'daqqa waħda kienu jiksbu hażna kbira ta' enerġija li tkun tista' tegħleb hafna mis-setgħat moħbija tal-ħolqien.

F'dawn l-aħħar erbgħin sena l-bniedem kiber ġmielu fil-għerf ta' l-atomu; u sa minn qabel il-gwerra kien ġa rnexxielu jfarrku. Malli bdiet il-gwerra t-ftittxijiet żdiedu u bdew isiru bil-moħbi bla ma hadd taħrablu kelma fuq dak li sab. Hekk, mela, għal sitt snin shaħ il-ġnus magħquda u l-ġnus ta' l-Assi kienu f'tiġrija li ma bħalha min minnhom jirnexxielu juża l-atomu l-ewwel; iż-żewġ naħiet kienu jafu illi min jużah l-ewwel, jirbaħ il-gwerra.

Għall-ħabta ta' nofs in-nhar tal-5 ta' Awissu, in-nies ftit 'il bogħod minn Hiroshima hassew l-art titriegħed taħthom. Għall-ewwel hasbu li kien sar xi terremot, forsi xi ftit aktar ehrex minn tas-soltu. Izda ftit ftit bdew jaslu għidut u xnigħat tal-biża' tat-twerwir. X'gara? Waqgħet xi xemx fuq Hiroshima? Splodiet xi bomba kbira. kbira? Jewwilla niżlu l-allat mis-sema biex jithallsu minn Hiroshima għal xi dnuħ li hija għamlet? X'gara?...

X'gara sewwa sew, dawġ li ġarrbu biss setgħu jgħiduh, u minn dawn hadd ma baqa' haj biex ighid x'hass u x'ra. Tliet ajruplani amerikani deħru għaddejmin fil-għoli tas-smewwiet. Wieħed minnhom telaq bomba zġhira b'ħamsa u għoxrin libbra Uranium. Meta splodiet sa nofs mil ma' dwarha hija ħolqot buffura ta' riħ għaddejja bil-miljuni ta' mili fis-sieġha; wara nofs mil din il-buffura kienet għaddejja bis-sebġha mija u ħamsin mil fis-sieġha;

jigifieri hames darbiet iktar qawwija mill-ehrex riħ li qatt holqot in-natura. Sa ftit ta' mijiet ta' piedi oħra r-riħ kellu qawwa ta' l-ehrex uragan. Din hija l-*blast*; iżda x'ingħidu mbagħad għas-šhana li holqot din il-bomba atomika? Bizzejjed wieħed iġħid li sa mil ma' dwar fejn splodiet, kull ħlejqta u kull ħaġa nħallet u saret duħħan, fi šhana li m'hi xejn inqas minn dik tax-xemx infiša. Taqlibiet kbar bħal dawn għadhom qatt ma saru la fl-ebda kewkba u l-anqas fix-xemx infiša.

Tlett ijiem wara, jigifieri, fit-8 ta' Awissu, bomba Atomika oħra twaddbet fuq Nagasaki.

Wara li nxeħtet l-ewwel bomba kulħadd ħaseb li dawk li xeħtuha ma kenux jistennew dik il-ħsara kollha, Għaldaqshekk ftit li ħadd ma tkellem; imma wara t-tieni waħda n-nies inqatgħet. Il-Papa, il-ministri, il-filosfi... sa l-inqas bniedem li hemm fit-triq tkellem bil-qawwa kontra tagħha. Għax minn dak in-nhar il quddiem ħajjet il-bniedem giet iżjed minn qabel imdendla f'ħajta. Bomba waħda u nofs Londra tispicċa; bomba waħda u Malta ssir baħħ.

Waħda wara waħda x-xjenza wriet lill-bniedem is-setgħat moħbija tan-natura... U waħda wara waħda ġew użati mill-bniedem għall-qerda tiegħu nnifsu. Il-magna, l-ajruplan, l-elettriku, il-kanun, l-arloġġ, il-gas, u fl-aħħar il-bomba atomika, urew kollha kemm tista' tisfa' ta' deni x-xjenza meta tkun użata għall-ħsara u għall-mewt. Iżda kif kull ħaġa għandha s-sabih u l-ikrah tagħha, nistgħu ngħidu li hekk ukoll ix-xjenza; u għalhekk ħafna għandhom tama qawwija li 'l quddiem, meta l-ġnus jingħaqdu, u tkun annuna l-fehma ta' kull wieħed li jgħammar fuq din l-art, u l-istudji progressivi jikbru biex jirbħu l-għeltijiet ta' l-imġħoddi, ix-xjenza tkun tista' tieħu s-sehem tagħha šiħi u qawwi fit-tneħħija tat-twegħir ta' ħajjet il-bniedem. F'dan il-qasam ta' mħabba u ta' faraġ li għad iżernaq fuq id-dinja mhux minn ta' l-inqas, nittamaw, ikunu l-effetti ta' l-istudju fuq il-bomba atomika.

IL-BEJIEGH TAL-ALMANAKKI

(Mit-Taljan ta' Giacomo Leopardi "Dialogo di un venditore
d'Almanacchi e di un passeggiere)

Miġġub għall-Malti minn G. SOLER

Bejjeġh : Almanakki, almanakki ġodda; pronostki ġodda. Sinjur,
trid almanakki?

Għarib : Almanakki għas-sena l-ġdida?

B. Iva, sinjur.

G. Tahseb li s-sena l-ġdida tkun hienja?

B. Oh, sinjur, iva tabilhaqq.

G. Bħal din is-sena li għaddiet?

B. Aktar, bil-bosta aktar.

G. Bħal dik ta' qabilha?

B. Aktar, aktar, sinjur.

G. Bħal liema sena, mela? Ma jogħġbokx li s-sena l-ġdida tkun
bħal xi waħda minn dawn l-aħħar snin?

B. Le, sinjur, le : ma jogħġobnix.

G. Kemm-il sena għaddiet mindu ilek tbiiegħ l-almanakki?

B. Għaddew mal-ghoxrin sena, sinjur.

G. Ma' liema fost dawn l-ghoxrin sena tagħżel li tkun tixbah
is-sena li ġejja?

B. Ma nafx inwieġbek.

G. Ma tiftakarx f'xi sena waħdanija, li jidhirlek li kienet
hienja?

B. Le tassew. sinjur.

G. Wara kollox il-ħajja hija haġa sabiħa : mhux tassew?

B. Dan kulhadd jafu.

G. Ma tixtieqx terġa' tgħix mill-ġdid dawn l-ghoxrin sena, kif
ukoll iż-żmien imġhoddi kollu, minn mindu twelidt?

B. Eh, għaziż sinjur, j'alla dan kien jista' jkun.

G. Izda jekk ikollok tgħaddi mill-ġdid il-ħajja li għixt la aktar
u la anqas, bi-hena u bil-għali kollu li ġarrabt?

B. Dan ma nixtiequx.

G. Oh, liema ħajja mela trid terġa' tgħix? Il-ħajja li għaddejt
jiena? jew is-sultan, jew xi ħadd iehor? Ma tahsibx li jiena,
u s-sultan, u kull bniedem iehor kien iwieġeb xorta waħda
bħalek ; u li kieku kellu jerġa' jgħaddi għal darb'ohra l-ħajja
li jkun għex, ħadd ma jkun jixtieq jerġa' lura?

B. Dan nemmnu.

- G. U lanqas inti ma tkun tixtieq terġa' lura b'dan il-patt. meta ma tistax xort'oħra?
- B. Le, sinjur, ma nkunx irrid tassew.
- G. Liema ħajja mela trid tagħzel inti?
- B. Irrid ħajja hekk kif Alla jibagħthieli mingħajr pattijiet oħra.
- G. Ħajja kif ġie ġie, bla ma tkun taf xejn aktar minn qabel, bħalma ma nafu xejn dwar is-sena l-ġdida?
- B. Iva, hekk.
- G. Jiena wkoll hekk nixtieq kieku kelli ngħix mill-ġdid; u bħali wkoll kulhadd. Izda dan juri illi x-xorti, ma' tul is-sena kollha, imxiet ħazin ma' kulhadd. U jidher ċar li kull wiehed huwa tal-fehma li kien akbar u itqal l-għawġ li mis-su milli kien il-ġid, jekk biex jerġa' jikseb il-ħajja ta' qabel bil-ġid u d-deni kollu tagħha, hadd ma jrid jerġa' jitwieled. Dik il-ħajja li hija ħaġa hekk sabiħa, mhix il-ħajja magħru-fa, iżda dik li hadd ma jaf biha: mhix il-ħajja mgħoddija, iżda l-ħajja li ġejja. Mas-sena l-ġdida l-qagħda tibda tittejjeb miegħek u ma' l-oħrajn kollha, u tibda l-ħajja hienja. Mhux hekk?
- B. Nittamaw.
- G. Mela, urini l-isbaħ almanakk li għandek.
- B. Dan, sinjur. Dan jiswa tletin sold.
- G. Ħa, tletin sold.
- B. Niżżik ħajr, sinjur; j'alla nerggħu niltaqgħu. Saħħa. Almanakki, almanakki ġodda; pronostki ġodda!

IT-TIJATRU MALTI.

“Matul il-konkors kollu, deher biċ-ċar li hawn żewġ skejjel, b'ie x ingħid hekk, ta' reċtar. L-iskola aktar antikwata, imqiegħda fuq deklamar, enfasi eżagerata, monologar, u colpi di scena kważi impossibbli, jew aħjar sitwazzjonijiet li huma neqsin għal kollox mis-sens komun, u mis-sens artistiku. Għandna mbagħad xejra oħra iżjed moderna illi tabilhaqq għad fadlilha ħafna triq x'taġġmel u trid ħafna studju, imma huwa ċar li, qiegħda fit-triq it-tajba u jistħajqilha kull inkoraġġiment.”

(G. TUA: Konkors Teatrali 1946).

RECENSJONIJIET

“**MELITA INVICTA**”—(Lux Press, 1945)—Damma oħra ta’ għanjiet tal-poeta tagħna Gużè Chetcuti, awtur ukoll ta’ “Poeżiji”, li hareġ m’ilux.

F’“Poeżiji” il-poeta jhares lejn il-hajja, fit-tinsig inqalleg ta’ grajjietha, imlewna bid-dell u bid-dija tal-ferħ u tan-niket li jżewquha. F’“Melita Invicta” għandu quddiemu d-dehra tal-biza’ tat-taqbida ħarxa tal-bnedmin, fil-qilla tal-għira u tal-mibegħda.

It-tnejn sbieħ, imriegħda bil-hajja, herġin mill-qalb bħal gelgul ilma li jfawwar min-nixxiegha, jaharqu bin-nar taż-żgħożija. Għax it-tnejn huma wardiet ta’ l-istess sigra, li jonfhu u jif’hu ma’ l-ewwel bewsa taż-żiffiet helwa tar-rebbiegha. Għalhekk fihom, fil-qoxra ta’ barra li żzejjinhom u fil-qalba ta’ ġewwa li tthom ir-ruħ, dak is-seher mistur, li biss taf tfsiser il-qalb ta’ poeta.

Imma hemm xi haġa f’“Melita Invicta”, li donnha iktar toltok u tidhol ’il ġewwa fir-kejjien moħbija tal-qalb. Aktarx għax il-qalb, magħgħuna bid-dmugh tal-hajja, donnha iktar twiegeb malajr meta milquta mill-mewġa tan-niket u iktar tħoss it-tingiża tal-wegħha, meta msawta mid-daqqiet ta’ harta tat-tigrib, li hu sehem kull bniedem, f’dal-wied ta’ biki u ta’ mrar.

U dawn il-poeżiji ta’ Gużè Chetcuti donnhom kollha miktubin bid-dmugh u bid-demm, li jgattru minn qalbu muġuġha, meta quddiemu kollox jibki u jitniehed, fir-riefnu tal-gwerra. Waħda wara l-oħra jara għad-dejjin quddiemu d-dehriet ta’ herba, ta’ tigrif u hsara u mwiet u dmugh u dmija, li xerrdet il-gwerra fuq il-bliet u r-rħula... L-iktar ta’ art twelidu, li hu jħobb bħal biċċa minn laħmu u minn demmu. Jilmaħ il-mewt, bil-mingel f’idha tiżfen iż-żifna tagħha rebbieha, “fuq it-toroq imkeffnin fid-dlam u fis-skiet”, u taħfen u tħaddan il-hajja “f’dirghajha mghaddmin...” Jisma’ t-twerdin ta’ l-isqra tas-sema u d-damdim tal-bombi, u “l-biki u l-ghajjat ta’ wġiġh u ta’ biza”, u “l-krib tat-tfal u tan-nisa”, ta’ l-iltiema u tar-romol... Iħoss f’imnifsejh ir-rieħa tad-dhaħen u tat-torba, tiela’ mid-djar imġarrfa, “li taħt id-dawl ta’ qamar kienu qabel joholmu l-hena u l-imħabba...” U b’qalbu maqsuma, jinfexx f’għajta ta’ niket, qisha tilfiqa malnuqa, fgata fid-dmugh... Hija din it-tilfiqa, dan il-leħen ta’ karba mkarkra, li tħoss jigrri bħal roġħda, f’dawn il-poeżiji tal-gwerra, li jdommu flimkien il-ġrajjet ta’ niket ta’ din il-ġzira li tatu t-twelid.

Imma f’did-dalma li ssewwidlu qalbu, hemm ukoll leħhiet ta’ dija sabiħa, li jcarrtu s-shab ta’ dawn id-dehriet ta’ biżgħa u jdawlu u jfarrġu l-poeta: il-kobor, il-qawwa u l-hila rebbieha ta’ din il-ġzira ta’ mħabbtu, u l-fidi shiħa, li tixgħel go sidru, f’dak “li dejjem habbna fil-jasar u hekk ġarrab biex tana l-helsien!”

Malta, għalkemm “sidirha, qawwi u qalil, miftuħ berah”, għalkemm imbiċċera u mċappa bit-trab u bid-demm tat-taqbida, tidher quddiemu fil-milja tal-kobor tagħha, “imlibbsa l-elm u l-azzar, b’kurazza mdawra magħha”, u bix-xalba f’idha, tilqa’ qalbenija d-daqqiet tal-ghadu, “li ma

jaifx maħfra u ħniena” u gġedded darba oħra r-rebħa ta’ David fuq Gulija. Kienet dil-qawwa rebbieħa li għidiet fuq Malta l-għajnejn imghaġġbin tad-dinja u żejnitha b’għieh li jibq’a’ jgħix għal dejjem.

Il-għieh li ksibt qatt ma jintemm, ja Malta...

Ma jmutx mas-snin, bla ħajr, bla kliem, bla koss.

Ismek minn gidd għal gidd jibq’a’ jintiret,

Malta rebbieħa, il-Gżira tal-“George Cross.”

Dil-hila ta’ Malta tal-lum, tfakkru fil-qlubija ta’ Malta tal-bieraħ, meta misserijietna “fuq l-imrammi mfarrka, b’dirghajhom shaħ, bix-xwabel mislutin”, tqabdu u rebħu “n-Nofs Qamar kburi u mqit.”

Għalhekk bil-jedd kollu jhoss ruħu mkabbar, fil-jum tar-rebħa.

Fuq kollox tidli bħal kewkba quddiemu, il-fidi qawwija fi driegħ il-Mulej u fl-għajjnuna tas-sema.

Dil-fidi, li tibbes bil-isbaħ dawl in-nisġa mżewqa tal-għanġiet, herġin minn ruħu nisranija, dejjem tirfdu u ssaħħu u tagħmillu l-qalb fis-sieġha mudlama tat-tigrib... u gġagħlu jħares ’il fuq lejn wiċċ is-sema ikħal u safi; imberrah fuq rasu, u joħlom u jittama l-jum tal-helsien. Għalhekk meta mbagħad, leħnu ferrieħi jithallat mal-lehen tal-qniepen li jħabbru l-paċi mixtieqa, b’qalbu merfugħa, jistqarr u jgħid: “Hu kien li rebħaħ-na: tamitna fih qegħ’dna fis-sieġha tal-għied!” “Għax sħiħa u qawwija żamm-jna l-imħabba... lejn Alla Ħanin!”

It-talba sabiħa lil “Marija Immakulata” hi l-għajta ta’ min jemmen u jitma u ma jaqtax qalbu quddiem il-halel tal-ħażen li donnhom iridu jgħrreqqu u jtemmuh fix-xejn.

Madonna, talbna smajt fil-jiem tan-niket

meta mgharġira fid-demm,

ħaddantna miegħek.....

Il-poeziji ta’ Gużè Chetcuti huma nisġa ta’ grajjiet, li għalkemm jidhru magħżula minn xulxin jistgħu, barra f’it minnhom, jintgħaqdu flimkien f’poema waħda, miġbura taħt hsieb u isem wieħed: “Melita Invicta”: Malta qalbenija li tiġġieled għall-helsien tagħha u toħroġ rebbieħa.

Ix-xejra tal-vrus, l-armonija li tgħaqqadhom flimkien, jew taħt sura ta’ sunett jew taħt sura oħra mħallta, dejjem taħt libsa ta’ kelma safja, magħżula u mirquma, timxi u ddoqq, issa għajjiena u mbikkija bħall-vrus tas-Salmista, issa qawwija u mhegġa, donnha riefnu ta’ gverra qalila, issa ferrieħa u ħaffa, bħal għajta ta’ ruħ li tkisser il-ktajjien tal-jasar u tit-tajjar ħielsa... U tnissel f’kull għanja ġniel u seher ġdid, li biss jaf jara u jhoss u jfisser min għandu qalb ta’ poeta.

Dak li jołqot ukoll fil-poezija ta’ Gużè Chetcuti, l-iktar f’dik ta’ Malet, hu t-tixbih imlewn, li bih kemm-il darba jżewwaq il-hsieb... u li jfakkrek fil-poezija klassika tal-Virġilju.

Għalhekk il-poezija tiegħu tigri bla tqanzih u toġġob ’il widna u ’l qalb, l-iktar il-qalb. Meta taqraha, tħallik toħlom waħdek, donnok trid tagħlaq għajnejk, biex tingabar fil-hemda tal-hsieb, biex ittiegħmha aħjar. Xi daqqiet huma f’it kelmiet, kelma waħda, f’egħluq ta’ strofa, li bħal nota ta’ sinfonija maqtugħa, jew bħal daqqa ta’ pinzell... donnha ma tghid xein u tghid kollox... u tiftahlek quddiemek dehriet ġodda li kienu qabel mistura...

Waqt li nifirhu ma' Gużè Chetcuti għal din il-hannieqa ġdida ta' gawhriet ta' poeziji li jżejnu l-letteratura Maltija, aħna li għall-fidwa u għar-rebħa tal-Malti dejjem iġġelidna shiħ, ma nistgħux ma nifirhux u ma nħossux irwiehna mkabbirin meta naraw li l-Malti l-lum, qawwi bil-qawwa li tnissel fih il-qalb kbira ta' z-żgħażaġh tagħna, jista' jħares lejn iż-żmien ġejjieni, b'wiċċu merfugh u bla taqtigh ta' biża'. qatt mirbuħ u dejjem rebbieħ, bħal "Melita Invicta".

G.D.

"RAGEL BIL-GHAQAL" — Tal-Kav. Dr. Gużè Galea.

Wasilna minn għand id-Ditta "Giov. Muscat", ir-rumanz tal-maġhruf rumanzier, it-Tabib Gużè Galea, *Raġel bil-Għaqal*.

M'hemmx għalfejn wiehed ifakkar mill-ġdid il-preġju letterarju ta' dar-rumanz li nqara u nġogob minn għadd kbir ta' nies. Hafna jafuha sew il-grajja interessanti ta' Diegu Alagona, il-bniedem haġġen, u ta' M. Falzun, il-bniedem li seħħlu, bit-tħaddim xieraq ta' għerfu, iġib fix-xejn il-hġiena u l-qerq.

Iżda din id-darba għandna aħbar ġdida għal dawk li għandhom għal qalbhom il-letteratura Maltija. Dan ir-rumanz għadha kif hargitu, f'edizzjoni tassew sabiħa, id-Ditta "Giov. Muscat", il-Belt. Il-qoxra tiegħu hi iebsa, bħal dik ta' kotba mitbugħin barra, u x-xbieħa ta' xambekk fil-kannella taqta' hafna fuqha. Minbarra dan il-karta hi fina hafna u t-tipi ċari.

Nifirhu minn qalbna lid-Ditta "Giov. Muscat" u nixtiequha kull suċċess fil-għan sabiħ tagħha.

G.Z.C.

"GAWHRA" — Ta' Rob. Mifsud Bonnici.

F'dan il-ktieb, miktub b'Malti mexxej hafna, l-awtur iġaġhalna nifhmu kemm hi tabilhaqq haġa sabiħa s-safa tar-ruħ u l-ġisem. Hekk kif is-saċerdot twajjeb jagħmel man-nagħġa mitlufa, hu jgawwilna qalbna sabieħ ninfatmu għal kollox mid-dnubiet kontra l-impurità, u nżommu ġo fina bla mittiefsa dik il-"gawhra" ta' ruħ safja. Dan il-ktiejeb jiswa hafna għal żmenijietna meta l-forzi li jiġbduna lejn il-ħażen donnhom qed joktru dejjem.

Nirrikkmandawh lil dawk kollha ta' rieda tajba.

G.Z.C.

“BLANZUNI”—Ta’ Vic. Apap—Lux Press, 1945—pp. 124.

Wara bosta volumi ta’ poezija mill-isbaħ li ha:gu f’dawn l-aħħar sentejn u li żejnu mhux f’it il-Letteratura Maltija, ha:reg ukoll saflaħħar ktieb li jiġbor fih l-isbaħ Novelli ta’ Victor Apap. Din il ġabra ta’ novelli ha:reg f’waqtha b’ex turi, flimkien ma’ kitba oħra ta’ proża u poezija, li l-kitba Maltija miexja ġmielha ’l quddiem kemm fis-sengħa tal-kitba u kemm ukoll fil-hażna letterarja fil-friegħi kollha tagħha.

Xi whud minn dawn in-novelli deħru f’xi rivisti tal-Malti, u f’kull min graham nisslu x-xewqa li ja: a novelli oħra: ajn, bħal dawk li kienu deħru, maħruġin mill-istess pinna. U mhux għa:geb mela li malli ha:reg il-*Blanzuni* bosta kienu dawk li kienu malajr dil-ġabra ta’ novelli malli semgħu bihom. Minn dan naraw, u nieħdu gost fl-istess hin, li fost il-poplu tagħna hawn bos: a li jhobbu l-kitba Maltija u jafu wkoll iġhożzu l-kitba tajba. Jekk il-kittieb innifsu kien jistenna li fost il-qarrejja “jkun hemm min ikemmex xofftejh għalih”, issa għandu tassew għaliex ikun ferħan li jara x-xoġħol tiegħu milqugħ wisq aħjar milli kien jistenna.

Dak li jagħmel il-kitba ta’ Victor Apap sabiha u tingħoġob hija l-hajja li jaf jagħti lill-karattri li jdaħħal fin-novelli tiegħu li fihom dejjem atmosfera ta’ hajja moderna. U għalhekk, meta nsibu quddiemna karattri hekk milqutin fil-egħmil aghhom, aħna nħossu ruħna aktar fil-grib lejn dawn il-ġrajja li fuqhom qegħdin naqraw u nghoddu ruħna bħala xhieda ta’ dawn l-episodji. Is-sugġetti ta’ dawn in-novelli huma wkoll originali u juru tassew il-hila tal-kittieb fil-psikologija tal-hajja tal-bnedmin u fl-istess hin fil-għażla u fil-gosti tal-frott li johroġ mill-immaginazzjoni.

Sbieħ tassew in-novelli “Mintix sa ssibni iżjed”, “Dar b’żewġ nisa”, “Atar ċkejna nedjin”, “Biancaneve”, “Salvu jsir missier”, “Gisem u Ruħ”, li fihom il-kittieb għaraf jinseg, b’għaqal u b’sengħa kbira, bosta kwadri tassew sbieħ u helwin tal-għaqda fil-familja u r-rabta ta’ l-imħabba. U waqt li naħseb f’dawn in-novelli li semmejt, jidhru f’moħħi l-kwadri l-oħra kollha li huma wkoll sbieħ, impingijin fin-novelli fuq l-istess sugġett. Ma jonqsux ukoll novelli oħra bħalma “Kulhadd Miljunarju”, “Megalomanija”, “Fuq ir-Rediffusion” u oħrajn li bl-umorizmu li fihom jiswew biex johroġu lill-qarrej minn dak il-“pathos” li bih idawruh in-novelli l-oħra ta’ bixra sentimentali. F’dawn ukoll naraw il-hila tal-kittieb u l-wisa’ fit-tagħrif fuq il-psikologija tal-hajja u l-immaginazzjoni tiegħu. L-aħħar novella “Qlub Minfuda”, għalkemm għaliha hi xi f’it inverosimili fl-episodji tagħha, tibqa’ dejjem sabiha għax imdawra b’dak is-sentiment li flimkien mat-traġiċità tal-ġrajja, joholqu kwadri sabiħ li jjanqlek biex themm u biex tagħder.

Fil-waqt li nixti:qu lill-kittieb tal-*Blanzuni* kull riżq tas-sabar li ha biex tana dawn in-novelli, nittamaw li ma jkunx fil-bogħod meta johroġ l-ewwel rumanz mill-pinna tiegħu.

D.F.C.

MOVIMENT TAL-MALTI GHAT-TFAL

KONKORS TA' ESSAYS, NOVELLI U POEZIJI

Il-Moviment tal-Malti ghat-Tfal, imiedi TLIET KONKORSI f'daqqa għall-aħjar tliet Essays, tliet Novelli u tliet Poeziji, bi Premijiet u Diplomi ta' l-Agwa Grad għall-aħjar tliet xogħlijiet f'kull taqsima kif ukoll tliet diplomi ta' "Tismija b'Tifur" f'kull taqsima, taht dawn il-kondizzjonijiet li ġejjin:—

1. Ix-xogħlijiet kollha jridu jkunu originali u qatt ma gew stampati.
2. Jistghu jidhru għall-konkors subien u bniet ikoll taht 1-20 sena.
3. Kull konkorrent jista' jidhol għat-tliet taqsimiet f'daqqa u jista' wkoll jibgħat iżjed minn xogħol wieħed għal kull taqsima.
4. Iridu jintbagħtu tliet bolli godda ta' sold il-waħda ma' kull bicca xogħol, magħluqin fi-envelopp.
5. Kull bicca xogħol għandha tintbagħat iffirmata BISS bi psewdonmu, ngħidu ahna, "Għasfur", fil-waqt li li-sem veru u l-indirizz tal-kittieb għandu jingħalaq f'envelopp ieħor, fi-istess envelopp tax-xogħol li jintbagħat għall-konkors, fimmkien mat-tliet bolli.
6. L-envelopp għandu jkun immarkat minn barra bil-kelma: "Konkors", kif ukoll it-taqsima li wieħed ikun dahal għaliha, ngħidu ahna "Konkors Novelli".
7. It-tul ta' l-Essays ma jkunx iżjed minn 150 vers; tan-Novelli mhux iżjed minn 210 versi u tal-Poeziji mhux iżjed minn 40 vers.
8. Ix-xogħlijiet kollha jridu jaslu għand is-Sur Kellnu Vella Haber, Triq Farsons, Hamrun, mhux iktar tard mill-aħħar ta' Lulju 1946.

TAGHRIF IEHOR

Il-Premijiet, li huma 9, u d-Diplomi li huma 18, jiġu ipprezentati f'Akkademja Musiko-Letterarja msejja apposta mill-Moviment, fil-Kazin ta' San Gejtanu, tal-Hamrun, wara li r-rebbieha jaqraw ix-xogħol rebbieh tagħhom f'dik l-Akkademja. Il-Moviment jista' jxandar bir-Rediffusion ix-xogħlijiet rebbieha. **Id-deċizzjoni tal-Mexxej Generali dwar il-Konkors hija finali.** Id-Diplomi jiġu iffirmati mill-Ezaminaturi u mill-Mexxej Generali tal-Moviment. L-Ezaminaturi huma dawn il-ġejjin:—

EZAMINATORI

ESSAYS: Rev. Dun Frans Camilleri.
NOVELLI: Is-Sur Victor Apap.
POEZIJI: Onor. Karmenu Vassallo.

(Ft.) KELLNU VELLA HABER,
Mexxej Generali.

TAGHRIFA: Is-Sur K. Vella Haber, Mexxej Generali tal-Moviment, jilqa' b'ferh kbir Premijiet u rigali oħra ta' kull għamla għal dan il-Konkors. Iktbu lill-Mexxej Generali, 75, Triq Farsons, il-Hamrun, sabiex ighaddi jigbor dawn ir-rigali. Dawk kollha li joffru xi premju, ikanu mistiedna għall-Akkademja li fih jingħataw il-premijiet meta r-Rebbieha jaqraw ix-xogħlijiet tagħhom.

IBNU LIBRERIJA TAL-MALTI

—0:0—

Ixtru l-kotba:

ESDRA U NEHEMIJA tal-Professor P.P. Saydon.

GRAJJA TAL-GWERRA tat-Tabib Gużè Galea.

MILL-IMRAR GHALL-BLEWWA ta' Gużi Mallia.

—0:0—

GHALL-ISTUDJU XJENTIFIKU TAL-MALTI

Aqra dawn ix-xoghlijiet tal-Professor G. Aquilina:

THE MALTESE LANGUAGE.

A COMPARATIVE SURVEY OF SEMITIC MALTESE.

A COMPARATIVE STUDY IN MIXED MALTESE.

PLANNING AN ANGLO-MALTESE CULTURE,

RACE AND LANGUAGE IN MALTA.

L-ILSIEN MALTI.